

గాలివాన

మబ్బు మనగా అలుముకు పోయింది. రైలు చాలా ఆలస్యంగా వచ్చింది. రావుగారు రెండోతరగతి పెట్టే ఎక్కుతుంటే, ఆయనకు తన యిల్లు ఆ యింట్లో అలవాటు పడ్డ సుఖాలు అన్నీ జ్ఞాపకం వచ్చాయి. ఆయన చదువుకునే గది అతిశుభ్రంగా తుడిచివుంది. అందులో నల్ల విరుగుడు వేవతో వేసిన రాతబల్ల; దానిమీద ఒక మూలగా ఆకుపచ్చ గొట్టంలో దీపం వెలుగుతూ వుంటుంది. ఆయన కుర్చీ మెత్తలో కూర్చునేవోట అనుకూలమయిన పల్లాలు ఏర్పడ్డాయి. సోఫాలో వున్నట్టు కూడా తెలియకుండా ఆయన భార్య కూర్చుని ఉంటుంది. ఆయనకు నలుగురు పిల్లలు. ఇద్దరు ఆడ, యిద్దరు మగ. వాళ్ళని చూస్తే ఆయనకు ఎంతో గర్వం.

రైలు పెట్టెలో మూడు మెత్తలూ ఎవరో ఆక్రమించుకుని పరువులు పరుచుకున్నారు. తను ఎక్కినందుకు అందులో వున్న నలుగురు ప్రయాణికులు విరాకు పడుతున్నట్టు, రావుగారు వాళ్ళ ముఖాలు చూడకుండానే గ్రహించారు. ఇంకో పెట్టెలోకి వెడితే బాగుంటుందని ఆయనకు అనిపించింది. కాని కూలివాడు ఆయన బెడ్డింగూ, పెట్టె, గొడుగు పైబల్లమీద పెట్టి వెళ్ళిపోయాడు, రైలు

కదిలిపోయింది. ఒక పెద్దమనిషి పరువు కొంచెం మడిచి రావుగారికి వోటువేశాడు. రావుగారు కూర్చుని పరిసరాలు వీక్షించడం ప్రారంభించారు.

నలుగురూ దూరప్రయాణీకులని ఆయన గ్రహించారు. బూట్లు మేజోళ్లతో సహా బల్లల క్రిందకు తోసివేయబడి వున్నాయి. కోట్లు, పొంట్లు, చొక్కాలు పైకొంకెలకు తగిలించివున్నాయి. వదులైన పైజామాలను ముగురు మగప్రయాణీకులు తొడుక్కున్నారు. వస్తువులన్నీ యిటూ అటూ తొందరలేనట్టు పరిచి ఉన్నాయి. కిటికీల పక్కనివున్న రెండు మెత్తలమీద ఇద్దరు పెద్ద వయసువాళ్ళు కూచున్నారు. లోపలగా వుండే నిడుపైన బల్లమీద ఒక యువకుడు, ఒక యువతీ కూర్చుని ఉన్నారు. యువతి ఆ యువకుని భార్య అయిఉంటుంది. సిగరెట్లు పొగమెత్తని ఘాటు రావుగారి నాసికారంధ్రాలలోకి తెలియకుండా ప్రవేశించి ఒకక్షణం పాటు ఆయన్ని ఉక్కిరి చిక్కిరి చేసింది.

రైలు పెట్టెలో సిగరెట్లు పొగను గురించి రావుగారికి తీవ్రమయిన అభిప్రాయాలున్నాయి. అనేక విషయాలను గురించి ఆయనకు తీవ్రమయిన అభిప్రాయాలున్నాయి. అసలు ఆయన వేదాంతి. ఆయన కొక అభిమాన సిద్ధాంతముంది - వేదాంతం జీవితంతోటి, జీవన విధానంతోటి వ్యక్తికి సంఘానికీ మధ్య ఏర్పడే రకరకాల సమస్యలతోటి అనుబంధించి వుంటుందని ఆయన వాదము. ఆయన ప్రకారం, వేదాంతానికీ జీవితానికీ నిశితమైన మానవానుభవాలకి కూడా అతీతమయిన విషయాలతో ఏమీ సంబంధం లేదు. ఆయన జీవితం సుఖంగా మిట్టపల్లాలు లేకుండా గడిచిపోయింది. అసంతృప్తివల్ల ఆయన జీవితాన్ని గురించి అమితమయిన ఉత్సాహంతోటి ఎవిత్రమైన ఉద్రేకంతోటి మాట్లాడగలరు. ఒక్క వేదాంతిగానే గాకుండా, మంచివక్తగా కూడా ఆయన ప్రఖ్యాతి పొందారు. ఆయన తన వేదాంతాన్ని అనుపమానంగా ఉద్విగ్నుడై వివరిస్తూ ఉంటారు.

అసలు ఈ ప్రయాణం చేస్తున్నది ఒక ఉపన్యాసం యివ్వడం కోసం. 'అస్తి క మహానమాజము' అని పేరు పెట్టుకున్న ఒక నంస ఆహ్వానం మీద ఆయన వెడుతున్నారు. ఉపన్యాసం : సామ్యవాదమూ రమ్య రసామోదము అనే విషయాన్ని గురించి, ఆయన అభిప్రాయం సామ్యవాదంలో ఈ రమ్యరసాత్మ ఉందనో లేక ఆరెండూ పరస్పర విరుద్ధమయి నవి కావడంచేత వాటికి ఒక సమన్వయం కల్పించాలనో అన్నది తెలుసుకోవాలంటే ఆయన ఉపన్యాసం వినవలసిందే.

రావుగారు యువదంపతుల వేపు చూచారు. యువతిముఖం చాలా బరువుగా వుంది. ఆమెకు కాస్తవుత్సాహం కలగడానికి కాబోలు యువకుడు నవ్వుతూ ఆమె చెవిలో ఏదో అన్నాడు. బహుశా తనభర్తతో కూడా అతను ఉద్యోగంలో వున్న ఏదూర దేశానికో మొదటిసారి ఆమె వెడుతున్నట్లుంది. రావుగారికి ఈ మధ్యనే తానుయిచ్చిన ఉపన్యాసం జ్ఞాపకం వచ్చింది. "సత్వము తత్వము. ఆయన ఉపన్యాసాల శీర్షికలు శబ్దాలంకారాలను బట్టి నిర్ణయమవుతాయిగాని, అర్థస్ఫురణను బట్టి కాదని ఆయన స్నేహితులు కొందరు ఆయన్నివేళాకోళం చేస్తుంటారు. అది నిజం కాదని ఆయన ననలేదు. కాని ధ్వనిని బట్టి అరం అనుసరిస్తోందని మాత్రం సమాధానం చెబుతుంటారు. ఆయన ఇచ్చిన ఉపన్యాసాలలో చాలా అందమయినది "ప్రకృతి పరిష్కృతి."

గాలి పెరిగింది, బలంగా కిటికీతలుపుల మీద మొత్తుతోంది. ఉన్నట్టుండి పెట్టిలో వీకటిగా అయిపోయింది ; ఇంకా సాయంత్రం అయివుండదు. రావుగారి ప్రక్కన కూర్చున్న పెద్దమనిషి కనిపించి కనిపించని దీపపు వెలుగులో ఒక అపరాధ పరిశోధకనవలను తదైక్యంతో చదువుతున్నాడు. చటుక్కుని అతను ముఖం ఎత్తి 'లైము ఎంత అయివుంటుంది' అని రావుగారి నడిగాడు. రావుగారు ఒక క్షణం ఆలోచించారు, ఆయన వేతికి గడియారం ఉన్నా కూడా. "మూడుగంటలు అయివుండవచ్చు" అన్నారు.

“ఎంత చీకటిగా అయిపోయింది!” అన్నాడు పెద్దమనిషి. రావు గారు సమాధానం చెప్పకుండా ఆ పెద్దమనిషి వేపు చూచారు. ఆయనకు రావుగారి వయస్సు వుంటుంది. ఏభై ఏళ్లమనిషి. ఒక అపరాధ పరిశోధక నవల చదువుతూ ఆనందించటం రావుగారికి వింతగా కన్పించింది. ఎదురుగా కూచున్న ముసలాయన గంభీరంగా చుట్టకాలుస్తూ దాని రుచి ఆస్వాదిస్తున్నాడు. కొందరు మనుష్యుల స్వభావాలే అంత అనుకున్నారు రావుగారు. ఎదురుగా కూర్చున్న ముసలాయన రావుగారికంటే పెద్దవాడయి యుంటాడు. కాని ఆయన ముఖంలో కుర్రవాళ్ళకి సహజమైన చురుకుతనం ఉంది. అయినా ఆ ముఖం ఆయన వయసును మాటుపరచడం లేదు. వాలిపోయిన దవడలు, ముడతలుపడ్డ నుదురు, వయస్సును బాటుతూనే ఉన్నాయి. రావుగారికి ఉపన్యాసానికి ఇంకొక విషయం స్ఫురించింది. ‘వయోవిపాకము మనోవివేము.’

తాను చాలా ఆరోగ్యవంతుడని రావుగారికి గర్వం. ఆయన జుట్టు ఒత్తుగా నల్లగా ఉంటుంది. ఆయన భార్య ఆయనకంటే పెద్దదిలా కన్పిస్తుంది. తెలియనివారు ఆమె ఆయన అప్పగారో, తల్లీ అని భ్రమపడుతూ ఉంటారని ఆయన తరచుగా వేళాకోళం ఆడుతుంటారు. ఆయనకొక ఇరవయ్యయిదేళ్ల కొడుకున్నాడనీ, ఆ కొడుక్కి అప్పుడే యిద్దరు చక్కని పిల్లలున్నారనీ, అతను యీ మధ్యనే తండ్రిగారి న్యాయవాదవృత్తినంతనీ తనే చూసుకోడం ప్రారంభించాడనీ, రావుగారిని చూసిన వాళ్లెవరూ అనుకోరు. ఆయనంత అర్జనవున్న వాళ్లెవరూ వయస్సులో న్యాయవాదవృత్తినుండి విరమించలేరు. ఆయన తన జీవితంలో కొన్ని నియమాలను పాటించాలని నిశ్చయించుకున్నారు. వాటిని అతిక్రమించకుండా వుండగల సాహసం ఆయనకు వుంది. సీతి, నియమాలను గురించి ఆయనకు పిచ్చి పట్టుదల లేదు. కాని మనిషి నడవడిని దిద్దడానికి కొన్ని నియమాలు ఉండితీరాలని ఆయన ఆభిప్రాయం. ఆయన పిల్లలను నెలకొక సారి సినిమాలకు వెళ్లనిస్తారు. అంతకంటే తరచుగా మాత్రం ఎన్నడూ

వెళ్లనివ్వలేదు. కుర్రవాళ్ల హృదయాల్లో వుండే కోరికల ఏడల ఆయనకు సానుభూతివుండి ఆ కోరికలు తీరడం కూడా, వాళ్ల హృదయ పరిపక్వానికి అవసరమని ఆయన నమ్మకం. అయినా కోరికలు వాళ్ల ఆత్మను బంధించేటంత బలంగా వుండకూడదని ఆయన అభిప్రాయం. ఆయన తన ఇంట్లో తుబ తప్పని క్రమపద్ధతి చాలా శ్రమపడి అమలులో పెట్టారు. ఆ క్రమపద్ధతి ఆయన మనస్సుకీ శరీరానికీ కూడా ఎంతో శాంతి, సుఖం సమకూరుస్తోంది.

అన్ని కిటికీల తలుపులూ మూసివున్నాయి. గాలి అవతల అరుస్తోంది. జల్లుకూడా ప్రారంభించింది. వాన చినుకులు గాలిబలం వల్ల కిటికీ తలుపుల నందుల్లో నుంచి చొచ్చుకుని వస్తున్నాయి. స్వర్ణకు అన్నీ చల్లగా వున్నాయి. యువకుడు యువతికి కొంచెం దగ్గరగా జరగబోయాడు. యువతి ఇటూ అటూ చూచి దూరంగా జరిగింది.

‘దారుణంగా వుండే ఈ గాలివాన!’ అన్నాడు యువకుడు. రావు గారి పక్కనున్న పెద్దమనిషి ముఖం పైకెత్తి, ఏదో చెప్పబోయి, మానివేసి మళ్ళీ పదుపు ప్రారంభించాడు.

యువకుడు సిగరెట్లు ముట్టించాడు. యువతి ముఖం చిట్టించి దూరంగా జరిగింది. యువకుడు ఒక చిరునవ్వు నవ్వి సిగరెట్లు కాలుస్తూనే కూర్చున్నాడు. చక్కగా దువ్వి న యువతి తలకట్టులో నించి ముంగురులు విడిపోయి ఆమె నుడుటిమీద, చెక్కులమీద కదులుతున్నాయి. తన కుమార్తెలు తలదువ్వుకునే పద్ధతి రావుగారే నిర్ణయించారు. ఆ సంగతి ఆయనకు జ్ఞాపకం వచ్చింది. వాళ్ల అలవాటు, నోములు, వ్రతాలు, స్నేహాలు, దుస్తులు వేసుకునే పద్ధతి అన్నీ కూడా అంబాన్నీ గురించి మర్యాదను గురించి రావుగారి కున్న అభిప్రాయాలకు అనుగుణంగా నిర్ణయమై పోయాయి.

ఎదురుగా కూర్చున్న ముసలాయన తన పదుపుచుట్టలోనుంచి బూడిదరంగు స్టానిల చొక్కా తీసి తొడుక్కున్నాడు. ఆయన ఆ చొక్కాలోను ఆచారల పైజమ్మాలోనూ నిజంగా చిత్రంగా కనబడుతున్నాడు. ఆయన స్టాస్కోలో నించి వేడికాఫీ ఒకకప్పు పోసుకుని తాగడం

ప్రారంభించాడు. రావుగారికి తన పెట్టెలో ఒవర్లినోతో వున్న ఫ్లాస్క్ జాపకం వచ్చింది. అది తీసి ఒవర్లినో ఆయన అప్యాయంగా చప్పరించడం ప్రారంభించారు. రావుగారికి ఒవర్లినో అంటే చాలా యిష్టం కాని ఆ యిష్టానికి హద్దుమించి ఆయన ఎన్నడూ వశుడైపోలేదు. ఆ మధురమైన పానీయాన్ని ఆయన రోజుకి రెండుసార్లు, ఒక్కొక్క కప్పు చొప్పున తాగుతారు.

గాలి అంతకంతకు భయంకరంగా వీస్తోంది. పెద్ద చినుకులు హోరుగా రైలు పెట్టెమీద మొత్తుతున్నాయి. ఆ హోరులో రైలు నడిచే చప్పుడు కూడా మాటుపడిపోయింది. రైలు కదులుతున్నట్టు రావుగారికి ఒక్క కుదుపువల్ల తప్ప తెలియడంలేదు.

'తుపానులా వుంది' అన్నాడు యువకుడు భార్యతో. ఆమె సమాధానం చెప్పకుండా ఒక రగు దగ్గరగా కప్పుకుంది. ఆమె ముఖంలో పెద్ద బెంగ ఏదో ప్రతిఫలిస్తోంది. గాలివానను గురించి రావుగారి మనసులో అదురు ప్రారంభమయింది.

పెట్టెతలుపు తెరుచుకుంది. ఒక్కసారి పెద్దగా గాలివానా పెట్టెలోకి చొచ్చుకువచ్చాయి. వినిగిపోయి తడిసిపోయిన గుడ్డలతో ఒక ఆమె పెట్టెలో ప్రవేశించింది. లోపల వున్నవారు బెప్పే అభ్యంతరాలు లక్ష్యపెట్టకుండా తలుపుమూసి ఒక మూల నీరు కారుతూ ఆమె నిలబడింది. ముసలాయన తగినంత కోపం తెప్పించుకుని 'ఇది పరుపుల పెట్టి అని తెలియదూ' అన్నాడు.

'బాబ్బాబు! తాతగారు! ముష్టిముండకి కొంత నిలబట్టాకి సోటి వ్వరా బాబుగారూ. దయగల బాబులు! బిడ్డలుగన్నతండులు, ముష్టిముండకి మీకానీ పారెయ్యండి బాబు. ఆకలి కడుపులో సిబ్బెడు తంది బాబులు. గొప్పగొప్ప బాబులు, డబ్బున్నా బాబులు, గొప్ప పెభువులే అంతాను. పేదముండని ఇల్లా ఆకలితో నచ్చిపోనివ్వరు బాబులు....'

రావుగారు ఆమెవేపు చూశారు. ఆమె కళ్లలో తమాషాగా మెరిసే ఒక తళుకుంది. ఆ తళుకు రావుగారి హృదయంలో విరోధభావాన్ని

రేకెత్తించింది. ఆమె వయస్సు సుమారు ముప్పయి ఏళ్లుంటాయి. అంత కడుపునిండా తిని ఉండి కొవ్వెక్కినట్టు లేకపోయినా, ఆకలితో బచ్చిపోతున్నట్టు మాత్రం ఆమె కన్పించడం లేదు. ఎంత అసహాయత ఆమె నటించినా, ఆమెలో స్తైర్యం ఉంది. బిచ్చ మెత్తుకోడంమీద రావుగారికి అసలు సానుభూతి లేదు. పేదవాళ్ళన్నా, లేమి వల్ల బాధపడుతున్న వాళ్ళన్నా, రావుగారికి జాలిలేకపోలేదు. కాని బిచ్చ మెత్తడం తప్పని ఆయన నిశ్చితాభిప్రాయం. ఆ అమ్మి ఆయన దగ్గరగా వచ్చి బిచ్చం అడిగితే ఆయన ఇంక అనుమానం లేనంతగట్టిగా 'పో' అన్నారు. ఆమె ముఖం అదోమోస్తరుగా పెట్టి రైడ్ పక్కకు తిరిగింది. ఎదురుగా కూర్చున్న ముసలాయన దగ్గరకు వెళ్ళి వంగి పాదాలు ముట్టుకుంది. ముసలాయన కాళ్ళు వెనక్కి లాక్కున్నాడు వెకిలిగా నవ్వుతూ.

'వెళ్లు, వెళ్లు' అన్నాడు ముసలాయన.

'అలా అనకండి తాతగారు. ఆ బాబంత రాతిగుండె కాదు బాబు నీది. ఆ బాబుగారికి యింతమాత్రం జాలిలేదు. ఆకలితో సచ్చిపోతున్న ముండని ముప్పడిగితే 'పో' అంటాడు బాబు.

తను అన్న 'పో' ఆమె అనుకరించడం పెద్ద పొగరుబోతుతనమని రావుగారికి అనిపించింది. కాని ఆయనకు ఏమనడానికి తోచలేదు. ఇష్టం లేకపోయినా ఆమెవేపు చూస్తూ ఆయన అల్లాగే కూర్చున్నారు. ముసలాయన చిత్రమయిన అవస్థలో పడ్డాడు. దానికి ఓ డబ్బు యిచ్చి పంపేస్తే పెట్టిలో నలుగురూ పైకేమీ అనకపోయినా హరించరని ఆయన అనుమానం. ఇవ్వకపోతే అముష్టిది నోరు ఎలా జారవిడుస్తుందోనని భయం. ఇందులో ఏది ఉత్తమమో ఆయనకు తేలలేదు. బివరకి లేని తీవ్రత తెచ్చిపెట్టుకుని ఆమెను పొమ్మన్నాడు. ముష్టిది గోల ప్రారంభించింది.

'ఇందులో డబ్బున్నా దొరలున్నారని, నాబోటి ముష్టిముండని ఆకలితో సచ్చిపోనివ్వరని ఎంతో ఆశగా ఈ పెట్టిలో కొబ్బానా దేవుడా! ఈరోజు తిండికి నరిపడా అడుక్కుందామనుకున్నాను.

ఎంత మోసమయిపోయిందిరా దేవుడా! మూడోకలాసు పెటెలో పేదోళ్లుంటారు. ఆళ్ళకే ఎక్కువజాలి ఈ బాబులకంటే. నా కట్ట మోతా ఆళ్ళకే ఆర్థమేవ్వద్ద. డబ్బున్నా బాబులంతా రాతే గుండెలన తెలుసుకోలేక పోయానా దేవుడా! అవతల గాలివాన. రైలు నడు త్తావుంది. ఇక్కణ్ణించీ ఎల్లా పోను - ఆ దయగల బాబులున్నా సోటికి. ఇక్కణ్ణించి ఎల్లాపోను....'

ముష్టిమనిషి అందరి దృష్టిని ఆకరించింది రావుగారిపక్క నున్న పెద్దమనిషి అపరాధపరిశోధకనవల చదవడం ఆపేశాడు. విచిత్రంగా ఆమెవేపు చూశాడు.

'ఉనది ఏమి ఊరు' అని తమిళుల తెలుగులో అడిగాడు. 'ఓ వూరేటి. ఓ పల్లెటి బాబుమాబోటి పేదోళ్ళకి. తమబోటి పెభువులకి సెప్పకోనాకి వూళ్ళుంటాయి. పెద్ద పెద్ద లోగిలుంటాయి మీకు. గేటుముందు బంట్రోతులు కూచోని ముష్టిళ్ళని రానీకుండా తరిమే యితారు. బాబులు. నాబోటి పేదముండకో వూరేటి? ఓ పల్లెటి?' 'నాలుక బాలావాడి' అన్నాడాయన రావుగారిని వద్దేశించి ఇంగ్లీషులో.

'ఇంగ్లీషులో ఎందుకు బాబు తిడతావు, నాకా బాసొచ్చునా, ఏమన్నానా? ఏమీ తెలియనిముండని, పేదముండని.'

బయట చీకటిగా అయిపోయింది. చీకటి పడుతున్న కొద్దీ గాలి మరీ బలంగా వీస్తోంది. రైలు వానబాములా పాకుతోంది. రావు గారు దిగవలసిన స్టేషన్ దగర పడుతోంది. ఆస్తిక సమాజం సభ్యులు ఎవరన్నా స్టేషన్కి రాకపోతారా అని రావుగారు ఆశగా అనుకు న్నారు. ఆయన మనస్సు తికమకపడుతోంది. తనూ తన సామా నులు రైలులోంచి దిగాలి. అదీ ప్రకృత సమస్య. సహప్రయాణీ కులు సహాయం చేయకపోరు. గాలి అవతల కోవంగావున్న మహాసముద్రంలాగ హోరుమంటోంది. చెట్లు పడిపోతున్న చప్పుడు లాంటివి ఎన్నోగోలగా కలిసిపోయి అవతల వినబడు తున్నాయి. కదులుతున్న రైలు. గాలికి కారణభూతమయిన మానవ మేధ ఆ గాలివానలో నిరుపయోగంగానూ అత్యల్పంగానూ అని

అనిపించాయి. పెట్టెలో కొంత నుఖంగానే వుంది. కాని అందులో
నించి దిగిపోవాలి.

ముషిడి పెట్టెలో యువదంపతులకు ఎదురుగా మధ్యగా
కూర్చుంది. కొంచెంసేపు ఆగి, మళ్ళీ ప్రారంభించింది.

'అమ్మో నాసిట్టితల్లిగా రున్నరిక్కడ, సిట్టిబాబుగారు కూడా ఉన్నా
రిక్కడ ఇంకేం! నూడేలేదు ఎర్రముండని. సిట్టితల్లిగారు! సిట్టిబాబు
గారితో సొప్పి ఒక్క డబ్బు యిప్పించు తల్లి! ఎందుకుతల్లి అల్లా
మొగం తిప్పుకుంటావు. ఏం? సిట్టితల్లికి సిట్టిబాబుకి సిట్టితగాదా
వొచ్చిందా? సిట్టిబాబుగారు అత్తమానూ చిగరట్లు తాగుతారు సిట్టి
తల్లి తాగనీకూడదు. అబ్బో! సిట్టితల్లికి నవ్వొత్తావుంది.'

యువతి చిరునవ్వు ఆపుకోలేకపోయింది. యువకుడు కడుపు
నిండా నవ్వాడు. అన్నాడు :

'మాతో కూడా వచ్చేయకూడదూ నువ్వు? పనీపాటా వేస్తూ
వుండుగాని తిండి గుడా యిస్తామ్'

'ఏదో యిచ్చి దాన్ని పంపెయ్యకూడదూ?' అంది యువతి
భర్తని ఉదేశించి.

'నాకు తెలుసు. సిట్టితల్లి గుండి జాలి గుండి. తాతగారు
ఇప్పుడు నాకో అణాకి తక్కువ ఇవ్వరు. ఎర్రముండని ఆ బాబు
కంత చిరాకు వచ్చీలాగ వెయ్యకూడదు. తాతగారంత మంచిబాబు
ఎక్కడా వుండరు. తాతగారు జాలిగల ప్రెభువు'

రావుగారు తప్ప తక్కిన అందరూ ఆమెకు ఏదో యిచ్చారు.
ఆమె మాటలు వింటుంటే అందరికీ సరదాగా వుంది. కాని రావు
గారు మనస్సు ఇతర విషయాలతో నిండిపోయింది. ఆయన గాలి
వానను గురించీ, తనురైలులోంచి దిగడాన్ని గురించీ ఆలోచిస్తు
న్నారు.

రైలు ఆగినట్టు రావుగారికి ఒక ముహూర్తంపాటు తెలియలేదు.
సరిగా అపుడే గాలివాన మరీ తీవ్రమయింది. ఆయన గొడుగు ఒక
వేతోబట్టుకు లేవారు. తలుపు తెరవడంతోటే గాలి ఆయన్ను

తీవ్రంగా వెనక్కు నెట్టివేసింది. ఆయన తూలిపోయారు. ముష్టి మనిషి ఆయన సామానులు దింపిపెడతానంది. రావుగారికి ఆ నందర్బంలో మంచివెడలు ఆలోచించడానికి సావకాశం లేదు. ఆమె సహాయాన్ని అంగీకరించక తప్పలేదు. కాని ఏదో అస్పష్టమయిన నియమాన్ని ఉల్లంఘిస్తున్నట్లు ఆయన మనస్సులో కొంచెం బాధ కలిగింది. కాని రైలు దిగి ఆయన స్టేషనులోకి పరుగెత్తి వెళ్ళిపోయారు. ముష్టి ఆమె ఆయన సామానుల బరువుతో తూలుతూ ఆయన వెనకాల వచ్చింది. సామానులు వెయిటింగు రూములో పెట్టింది. స్టేషనులో ఎక్కడా ఒక్క దీపంలేదు. రావు గారు కొంత డబ్బుతీసి ఆమెకు యివ్వబోయారు. ఆమె వద్దనలేదు గాని, ఏదో వినబడకుండా అని చటుక్కుని మాయమయిపోయింది.

స్తబ్ధుడై రావుగారు మళ్ళీ గదిలోకి వెళ్ళి కూర్చున్నారు. గింగురుమనే ఆ గాలిలో కాళ్ళు పట్టు తప్పిపోతున్నాయి. గుడ్డలన్నీ తడిసిపోయాయి. పెట్టి తీసి చేత్తో యిటూ అటూ తడిమారు బాటరీలైటు చేతికి తగిలింది. పట్టరాని సంతోషం వచ్చింది. రావు గారికి తన పెట్టెలో ఒక లైటున్నదన్న సంగతి గుర్తులేదు. తడి బట్టలు విప్పి పొడిబట్టలు కట్టుకున్నారు. ఊలు స్వెట్టర్ను తొడుక్కున్నారు. మల్లరు చెవులకు, తలకు చుట్టుకున్నారు. పెట్టితాళం వెయ్యడం కూడా మరచిపోయి కుర్చీలో కూర్చున్నారు. తన స్థితిని గురించి ఆలోచించడం కూడా ఆయనకు యిష్టంలేదు. ఇంతలో రైలు దీపాలు కదిలాయి. స్టేషనులో ఎవరో ఒకరు వుండి తీరాలని నిశ్చయించుకుని ఒయటికి వచ్చారు. ఇద్దరు ఎవరో ప్లాట్ ఫారం దాటివెళ్ళడానికి ప్రయత్నిస్తున్నారు. రావుగారు గొంతెత్తి విలివారు. ఇద్దరూ ఆగారు. ఒకరు స్టేషను మాష్టరుగారనీ ఇంకొకరు బంట్లోతనీ రావుగారు గుర్తించారు.

'నేను వూర్లోకి వెళ్ళాలి' అన్నారు రావుగారు అదుర్దాగా. 'వాలా కష్టం. రోడ్డుమీద అంగుళం అంగుళానికీ వెట్టు పడివున్నాయి. బెలిఫోనుతీగలు తెగిపోయాయి. ఒకవోటికి, ఇంకోవోటికి కబురు

తెలియడం కూడా అనంభవం వచ్చి, స్టేషనులో రాత్రికి రైలు ఆగి పోతుంది. గాలివాన బాలా తీవ్రంగా వుంటుందనీ, 36 గంటల వరకూ తగదనీ మాకు వార్త వచ్చింది.

‘కాని స్టేషన్లో యింకెవ్వరూ లేరే.’

‘నేనేం చేస్తాను? ఎలాగో స్టేషనులోనే మీరు గడపాలి.’

స్టేషను మాష్టరు వెళ్ళిపోయాడు. రావుగారు వెయిటింగు రూం లోకి వెళ్ళిపోయారు. పడకకుర్చీలో కూలబడి పోయారు. గది తలుపులు మూసేస్తే గాలివాన లోపలికి రాకుండా వుంటుందని ఆయనకు తోచలేదు. రెండు కిటికీ తలుపులు ముక్కలై పోయాయి. కొన్ని పెంకు లెగిరిపోయాయి. ఏవో క్రూర శక్తులు విజృంభించి మానవుడు నిర్మించినవీ, దేవుడు సృష్టించినవీ కూడా భూమిమీద లేకుండా రూపుమాపడానికి పూనుకున్నట్లు అనిపిస్తోంది. ఈ గందర గోళంలో మనసైర్యాన్ని వేకూర్చే వేదాంతమేదీ రావుగారికి తోచలేదు. క్రమశిక్షణ, నియమాలు, విలువలు అన్నీకూడా మానవా తీతమయిన కొన్ని శక్తులు విజృంభించినపుడు అర్థరహితం అయిపోతాయని ఆయనకు జీవితంలో మొదటిసారి అనుభవంలోకి వచ్చింది. ప్రకృతి వెలరేగి నర్వనాశనాని కొడిగట్టినట్లయితే మానవుడు తన్ను తానేలా రక్షించుకోగలుతాడు? ఎన్నడూ ఎరుగని భీతి రావు గారి మనస్సును ఆవరించింది. అబాధ దుర్భరంగా వుంది. చుట్టూ పక్కల ఎక్కడా మానవహృదయమన్నది లేదు. స్టేషన్ భీతావహంగా వుండి గాలివాన ఉగ్రరూపం దాల్చింది. ఆయన మనస్సు ఒక పీడకలలో చిక్కుకున్నట్టు ఉక్కిరి చిక్కిరైపోయింది. అగదిలో యింకోవస్తువేదో వున్నట్టు రావుగారికి కనిపించింది. తెరవిన తలుపులోనుంచి లోపలికేదో ప్రవేశించినట్లుగా. వేతిలో దీపం వెలిగించి ఆయన అవేపు చూశారు. ముష్టి ఆమె గజగజ వణకుతూ నీరు కారుతూ వొకమూల నిలబడివుంది. ఆమె తడివెంట్రుకలు ముఖాన్నీ చెక్కులనీ అంటుకున్నాయి. వాటివెంట నీరు కారుతోంది.

‘బాబుగారు! తలుపు ముయ్యలేదే! కొంచెం వెచ్చగా వుంటుంది’ అంది ఆమె గొంతుక బాగా పెద్దది వేసి. ఆయన ఒక యంత్రం లాగా లేచి తలుపు ముయ్యడానికి ప్రయత్నించి విఫలయ్యారు. ఆమె నహాయం వేసింది. ఎలాగో తలుపు మూసి లోపల గడియ వేశారు. కాని గాలి ఒక్కసారి వూపింది. గడియ వూడిపోయింది. ఇద్దరూ మళ్ళీ తలుపులు మూసి గదిలో వున్న కర్రసామాను అంతా కొన్ని కుర్చీలూ, ఒక బీరువ, బరువైన డ్రాయరూ తలుపుకి అడ్డంగా వేర్పారు. తలుపులు ముయ్యాలని తనకు తోచకపోవడం రావుగారికి వింతగా తోచింది. ఇప్పుడు కొంత వెచ్చగా వుంది. భయం తగింది. ఎక్కడో పెద్ద బప్పుడైంది. ఏదో పడిపోయింది. స్టేషన్ లోపలే పడిపోయిందేమో? “ఎంగాలి వానండి బాబుగారు నేను పుట్టినాటినుండి యింత గాలివాన నేను సూడలేదు” అంది ముష్టి ఆమె గొంతులో ఏమీ బెదురులేకుండా. అంత ప్రశాంతంగా ఆమె ఎటూ మాటాడకలుతూందో ఆయనకు అరం కాలేదు. ఆమె వేపుదీసం వేసి చూశారు. మూలగా చలివేత ముడిచిపెట్టుకుని వొణుకుతూ ఆమె కూచుంది. రావుగారు షెట్టితీసి తనపంప ఒకటి తీసి ఆమెవేపు వినరి ‘తడిబట్ట విడిచి యిది కట్టుకో’ అన్నారు. ఆయనన్న దేమీ ఆమెకు వినిపించలేదు గాని పొడిబట్ట యిచ్చి నందుకు కృతజ్ఞత చూపిస్తూ బట్టమార్చుకుంది. ఆమూలే పొడిగా వున్నచోట కూర్చుంది.

రావుగారికి తనకు ఆకలి వేస్తున్నట్లు జ్ఞాపకం వచ్చింది. ఆయన షెట్టితీసి అందులో వున్న బిస్కట్లపొట్లం తీశారు. ఒక టొకటి చొప్పునా నమలడం ప్రారంభించారు. అమూల కూర్చున్న ఆమెముఖం వేపు చూశారు. ఆమెకుకూడా ఆకలి వేస్తున్నదేమోనని ఆయనకు స్ఫురించింది. బిస్కట్లు తింటావా? అని అడిగారు. ‘ఏంటన్నారు?’ అన్న దామె గట్టిగా ఆ గాలిహోరులో ఒకరు మాట్లాడితే ఒకరికి వినిపించలేదు. ఆయన దగ్గరగా వచ్చి కొన్ని బిస్కట్లు తిన్నారు. ఇవ్వేవున్నాయి తినడానికి అన్నారు రావుగారు ఏదో

పొరబాటు చేసినట్లుగా. కాని అసలు లేనిదానికంటే నయం కాదా ? తన చోటికి తిరిగివెళ్ళి పెట్టిమీద కూచున్నారు. కుర్చీలు తలుపులకి అడ్డం పెట్టివున్నాయి. ఆమె గదిలో వుండడంవల్ల కొంచెం ధైర్యం వచ్చింది. ఎవరూ లేకపోవడం కంటే ఆమె వుండడం కొంత నయం. ఆమె దేన్నిగురించి బాధ పడదు. గాలివానను గురించి కూడా. జీవితంలో కష్టనిష్ఠురాలు బాగా ఆమెకు అనుభవమై వుంటాయి. అవేత ఆమె ఏపరిస్థితి నైనా కంగారు పడకుండా ఎదుర్కోగలదు. రావుగారు గడియారం వంక చూచారు. తొమ్మిది గంటలయింది. అయినా రైలు దిగినతర్వాత కొన్నియుగాలు గడిచినట్లు ఆయన కనిపించింది. ఆయన వచ్చే స్టేషనువరకు మిగతా వారితో కూడా ప్రయాణం సాగించివుంటే బాగుండును. పెద్ద గాలి వాన వెలరేగుతుందనీ, తను దిగేది ఒక చిన్న స్టేషన్ అని ఆ కంగారులో ఆయనకు స్ఫురించలేదు. స్టేషన్ నుంచి వూరు సుమారు రెండు మైళ్ళు ఉంటుంది. వూరికి తర్వాత స్టేషన్ నుంచైనా చేరుకుని వుండవచ్చు. అన్ని విషయాలను కొన్ని సూత్రాలలో బంధించడం అలవాటయిన ఆయన మనస్సు గాలియొక్క వేగాన్ని గురించి యోచించింది. బహుశా గంటకు 80 లేక 100 మైళ్ళు వుండవచ్చు గాలివేగం. పెద్ద భయం ఆయన మనస్సును ఆవరించింది. ఈ గది కూలిపోవచ్చు. బయటికి పోయే ఒక్కదారీ కుర్చీలతోటీ, బల్లలతోటీ మూసివుంది. ముష్టిమనిషి కూచున్న చోటికి ఆయన కంగారుగా పరిగెత్తారు. 'ఈ యిల్లు కూలిపోదుగదా ?' అని ఆయన అడిగారు.

'ఎవరు చెప్పగలరు ? యిల్లు గట్టిగానే వున్నట్టుంది. గాలిబలం ఎక్కువయితే ఏది ఆగుద్ది ?'

ఆమె మాటల్లో ధైర్యాన్ని కలిగించేది ఏదీ లేకపోయినా, ఆమె గొంతులో ఏదో ఒక చనువూ స్థైర్యం ధ్వనించింది. ఆయన పెట్టె దగ్గరకు పోయి కూర్చున్నారు. ఆయన కూర్చున్న మూలకు నెమ్మదిగా ఆమెకూడా వేరింది. "అక్కడ కూర్చుంటే ఒకరి మాట ఒకరికి వినబడదు" అంది.

‘గాలివాన యింత ముదిరిపోతుందని నే ననుకోలేదు.’

‘బాబుగారు ఎందుకలా భయపడతా’ రందామె. ‘ఒక్కరుండే కంటే ఇద్దరమున్నాంగదా! టికెట్టు కలెక్టరు దొంగముండావాడు. రైలు కదులుతూంటే నన్ను దింపేశాడు, ఏం వెయను! యిక్కడుండి పోయాను. అయినా నాకేటి విసారం? బాబుగారు చుట్ట మెట్టు కో నాకి ఓ పొడిగుడ్డిచ్చారు. ఏదో కాంత అకలికి మేత పడేశారు. వచ్చే తేసనులో ఈ మాత్రం సుకమయినా వుంటాదని ఏవుందనుకో గలను? వున్నంతలో సుకంగా వుండాలి బాబుగారు! అదిలేదని, యిదిలేదని సీకాకుపడితే ఏం లాబం?’

ఆమె గొంతు అలా మోగుతుంటే ఆయన మనస్సు కాస్త స్థిమిత పడింది. ఆమె భౌతిక దేహాన్ని చూస్తే ఆయన కనహ్యం. ఆయన మనస్సుకీ ఆమె మనస్సుకీ ఎంతో అంతరం వుంది. అయినా ఆ భయంకరమయిన రాత్రి తనకు తోడుగా ఆమె వున్నందుకు కృతజ్ఞత ఆయన మనసులో నిండింది.

‘నీ కెవరూ చుట్టాలు లేరా?’ అన్నారాయన, వెంటనే యింత బనువుగా ప్రశ్న వేసినందుకు నొచ్చుకున్నారు. తను రైలులో ఆమెకు ఒక కానీ కూడా యివ్వనందుకు ఆమెకు తనమీద ఏమన్నా కోపముందేమోనని ఆయన అనుమానం. కాని ఆమె మాటలోగానీ వేతలోగానీ కోపం కనబడలేదు. గట్టిగా గొంతు ఎత్తి మాట్లాడవలసిన అవసరం లేకుండా ఆమె కొంచెం ఆయన దగరగా జరిగింది.

‘నుట్టాలందరికీ వుంటారు. ఏం లాబం బాబుగారు? మా అయ్య తాగుతాడు. ఆడే మా అమ్మని సంపేశాడంటారు. నాకు మనువు అవలేదు. కానీండి బాబుగారు ఓ దొంగముండావాడితో సేవితం కలిసింది. నాకు ఇద్దరు పిల్లలండి బాబుగారు. ఆడికి జూదం, తాగుడు అలవాటయిపోయాయండి. రోజూ ఏలకి ఏలు నెగుతుంటాడు. పోతుంటాయి. ఏం జెయ్యను బాబుగారు? ఇంట్లో తిండికి తిప్పలకీ నా సంపాదనే. పిల్లలింకా చిన్నోళ్లు బిచ్చమెత్తు

కోనాకి. మావోడికి రోజుకో పావలా ఇత్తానండి తాగుడికి. ఆడికి నన్ను సూత్రే అడలు బాబుగారు. తాగుడు లేకపోతే నా ఎదురుగా నిలబడి తట్టుకోలేడండి. అందుకే తాగుతాడు బాబుగారు! అసలు అందరికీ తాగుడు అలాగే అలవాటవుద్దండి.'

'నువ్వు ఏమాత్రం సంపాదిస్తావు?'

'ఒక్కోరోజు ఐదు రూపాయలు దాకా దొరుకుంది. ఒక్కోరోజు కానీకూడా వుండదు. అయినా బాబుగారు! నేనడిగితే ఎవరూ లేదనరండి మీరు తప్పితే. కొంత సేపు ఆరితో సరదాగా మాట్లాడితే యిచ్చేతారండి.'

రావుగారు అనుకోకుండానే ఆమె ముఖం మీదికి దీపం వేశారు. ఆమె కొంచెంగా నవ్వింది. ఎవరినైనాసరే ఆమె కిందా మీదా పెట్టేయగలదు. అయినా ఆమెకు మనస్సులో అంత లోతుగా యిష్టాలు అయిష్టాలులేనట్టు ఆయనకు అనిపించింది. జరుగుతున్న ఆ క్షణంతోనే ఆమెకు నజీవమైన అనుబంధం, గడచినకాలపు స్మృతుల బరువుగానీ, రాబోయే రోజుల గూర్చిన ఆశలుగానీ ఆమెకు లేవు. ఆమె నడవడిని నిర్ణయించే సూత్రాలు లేవు. ఆ సూత్రాలలో నిషేధాలనలే లేవు. నిత్యమూ ధర్మాధర్మచింతతో బాధపడే అంతరాత్మగానీ, నాగరికులకు సహజమయిన సంకీర్ణ మనస్తత్వంగానీ ఆమెకు లేవు. తను ఎన్నడూ ఎరగని మగవాడి క్కూడా ఆమె శరీరాన్ని అర్పించి తేలికైన మనస్సుతో ఆమె సుఖించగలదు. ఆయన ఆమె కొంటె చిరునవ్వుని యింకా అలానే చూస్తూ కూచున్నారు. 'ఏటండి బాబుగారు! నాకేసలా చూతారు?' అంది ఆమె. 'మునుపున్నంత రంగుగా యిప్పుడు లేనండి.'

వెంటనే ఆయన తనలోకి ముడుచుకుపోయారు. తన మనస్సులో అశ్రీలమయిన భావాలు వుంటాయన్నట్లు ఆమె సూచించినందుకు ఆమెమీద అనన్యాయం కలిగింది.

'నీవేపు చూడంలేదు నేను' అన్నారాయన, గట్టిగా. 'దీపం అర్పణం మరచిపోయాను.'

అకస్మాత్తుగా పెద్ద చప్పుడైంది. గది తలుపులు ఒక్క వూపులో తెరుచుకున్నాయి. అడ్డుగా పెట్టిన సామాను వెల్లా బెదరై పోయింది. ఒక తలుపు పూర్తిగా ఊడిపోయి ఒక కుర్చీమీదనుంచి పట్టికొట్టింది. రావుగారిగుండె గొంతుకలో అడ్డింది. శక్తి కొద్ది ఒక మూలకి గెంతి, పిచ్చిగా ఆయన ముష్టి ఆమెని కౌగలించుకున్నారు. వెంటనే తెలివి తెచ్చుకుని బాలా సిగ్గుపడ్డారు. కాని ఆమె ఆయన బెయ్యిపట్టుకు నడిపించుకుని వెడితే మాట్లాడకుండా వెళ్ళారు, గుమ్మం పక్కనున్న మూలకి. ఆమె ఆయనను తీసుకువెళ్ళి ఆ మూలలో కూచోబెట్టింది. తనుకూడా దగరగా కూర్చుని వేతు లాయన చుట్టూ చుట్టింది. ఆ కౌగలింతులో సంకోచాలేమీ లేవు. ఆయన మనస్సులో ప్రళయమంతటి మథన జరుగుతోంది. కాని ఆ వెళ్ళ దనం ఆయనకు ప్రాణావసరం. అంచేత ఆయన కాదనలేదు.

‘సరిగా కూకొని నా నుట్టూ సేతు లేసుకోండి. కాంత ఎచ్చ గుంటది. పాపం! బాబుగారు ఒణికిపోతన్నారు.’

ఆ మాటలు బాలా వెగటుగా ధ్వనించాయి రావుగారికి. ఆమె మరీ దగరగా జరిగి ఆయన వాళ్ళోకి వాలింది. ఆమె రొమ్ముల బరువు అయిన మోకాళ్ళమీద అన్నింది. మోకాళ్ళ మరీ కాస్త దగరగా ఆయన ముడుచుకుని దీరంగా అవమానకర మయిన ఆలోచనాపరంపరలో మునిగిపోయారు. ఆమె అలా మాట్లాడుతూనే వుంది.

“ఈ మూల బయం లేదండి. బాబుగారికి సక్కని కూతుళ్ళుంటారు యింటికాడ. బాబుగారు అరిని తలుసుకుంటున్నారు. మా గుడిసి ఎగిరిపోయింటది. మా పిల్లలేమైయారో! ఇరుగు పొరుగోళ్ళ సూతుంటారైంది. మావొడొట్టి ఎదవ. ఎందుకూ పనికి రాడు. చిత్తుగా తాగిపడుంటే గుడిసి ఎగిరిపోతే అడికే తెలుతాది? పిల్లలెట్టా వున్నారో యేమో?”

ఒక మానవహృదయంలోనించి వెలువడిన యీ వేదన వింటుంటే ఆయన హృదయం చుట్టూ పెట్టుకున్న గోడలన్నీ మాయమై

పోయాయి. పెద్ద ఆవేదనతో ఆ ముష్టి ఆమెను గట్టిగా దగ్గరగా అదుముకున్నారు. ఆయన ఆవేదన తనకు అర్థమైనట్టు ఆయన మోకాళ్ళమీద మెల్లగా తట్టింది. క్రమంగా ఆయన మనస్సు ఆలోచించడం మానేసింది. గాలివేసే అంతులేని గోల మనస్సు పొలిమేరలోకి పోయింది. ఆయన కాళ్ళమీద గుండెలమీద అనుకున్న మానవ శరీరపు వెబ్బదనం వొక్కటే ఆయనకు గుర్తుంది.

కాలం అతిమెల్లగా జరుగుతోంది, కాని ఆ సంగతి ఆయనకు తెలియదు. గాలివాన బలం హెచ్చింది. అన్ని పక్కలనించీ పెద్ద పెద్ద శబ్దాలు వినబడుతున్నాయి. తెల్లవారేసరికి ఒక వెట్టయినా నిలబడివుంటుందా అనిపిస్తోంది. కొంచెం యింఛుమింఛుగా పైకప్పు పెంకులన్నీ గాలికి ఎగిరిపోయాయి. కాని గాలివల్ల వాన వారిద్దరి నుంచీ దూరంగా రెండో పక్కకి పడుతోంది.

కొంతసేపటికి రావుగారి కాళ్ళు తిమ్మిరెక్కాయి, పడుకునివున్న ఆ మూర్తి కదలకుండా మెల్లగా ఆయన కాళ్ళు కదుపుకున్నారు. మెల్లగా మనస్సు మేలుకుంది. రైటువెలిగించి ఆమె ముఖం వంక చూశారు. నిద్రలో ఆ ముఖం అమాయకంగా, నిశ్చింతగా వుంది. స్వచ్ఛమైన, నినర్గమయిన ఒక శోభ ఆ ముఖంలో దివ్యత్వం స్ఫురింప జేసింది.

గాలివాన జోరు హెచ్చింది. కాని ఆయన మనస్సులో అమిత మయిన శాంతి నిండింది, శరీరం అలసిపోయి విశ్రాంతి కోరింది. క్రమంగా ఆయన పరిసరాలను మరచిపోయి నిద్రలో మునిగి పోయారు.

ఆయనకు మళ్ళీ మెలకువ వచ్చేసరికి వాన తగ్గింది. గాలిమాత్రం బలంగా వీస్తోంది. ముష్టి ఆమె లేచి వెళ్ళిపోయింది. గడియారం వేపు చూచుకున్నారు. ఐదుగంటలయింది. లేచి నిలబడ్డారు. మోకాళ్ళు పట్టివేశాయి. అనుకోకుండానే జేబులు తడుముకున్నారు. ఆయనకు స్ఫురించిన మొదటిమాట, 'దొంగముండ!' కాని ఆమె అలా దొంగ తనం చేసి వుంటుందనుకోడం ఆయనకు యిష్టం లేదు. గదిలో

నాలుమూలలా వెతికారు. కనబడలేదు. గడవినరాత్రి కంగారులో ఎక్కడన్నా పడిపోయిందనుకున్నారు. గదిలోనుంచి బయటికి వచ్చారు. బయట దృశ్యం బీభత్సంగా వుంది. ప్లాట్ ఫారం తప్ప మట్టపక్కలంతా నీటిమయం. కొందరు దూరంగా రైలుగట్ట వెంబడి నడివివస్తున్నారు. బహుశా పూళ్ళోనుంచి అయివుంటుంది. కొందరు దెబ్బలుతిన్నవాళ్లు స్టేషను రెండోపక్కన కింద పడుకుని వున్నారు. దూరానుంచి చూసి ఆయన మొగం తిప్పుకున్నారు ఏదో హాస్పిటల్ లో తెల్లగా శుభంగా వరసల్లో పడుకోబెట్టినప్పుడు తప్ప అంత నగ్నంగా మనిషి బాధపడడం ఆయన నెపుడూ చూడలేదు. ఆయనకు వికారం వచ్చింది, వెనక్కు తిరిగారు.

టిక్కెట్లు అమ్మే గది పూర్తిగా కూలిపోయింది. గదితలుపులు ఎక్కడా కనబడంలేదు. లోపల ఏవో కుర్చీలూ, బల్లలూ చిందరచందరగా పడిపోయి వున్నాయి. వెయిటింగురూము కూలిపోతే ఏమైయుండునని ఆయన అనుకున్నారు. ఆ కల్లోలాన్ని శూన్యంగా చూస్తూ ఆయన నిలబడిపోయారు.

లోపలి వీకటికి కళ్ళు కాస్త అలవాటు పడాక ఆ సామానుకింద ఏదో శరీరం అస్పష్టంగా అనింది. దీపంవేసి చూశారు. ముష్టి యామె.

ఆయన తట్టుకోలేక పోయారు. వంగి నుదురు తాకిచూచారు. చల్లగా చచ్చిపోయివుంది. చేతులు రెండూ యివతలకు వున్నాయి. క్రింది భాగం పూర్తిగా నలిగిపోయినట్టుంది. ఒకవేతిలో ఆయన పర్చుంది. రెండోవేతిలో కొన్ని నోట్లు, కొంత చిల్లరావుంది. బహుశా టిక్కెట్లు అమ్మిన డబ్బై వుంటుంది. గుమస్తా ఆ డబ్బు డ్రాయర్ పేట్టి రాత్రి తొందరగా యింటికి పోయుంటాడు.

రావుగారు అకస్మాత్తుగా విన్నపిల్లవాడివలె ఏడుపు ప్రారంభించారు. చల్లని ఆ నుదురు ముద్దుపెట్టుకున్నారు. గడవిన రాత్రి ప్రతి విన్న విషయం ఆయనకు మళ్ళీ మళ్ళీ జ్ఞాపకం వచ్చింది. తనకు అత్మసైర్యాన్నీ, శాంతినీ, గాలివానకు తట్టుకోగల శక్తినీ

వేకూర్చిన ఆ మూర్తి అక్కడ పడిపోయివుంది. ఆ గాలివానకు ఆమె బలిఅయిపోయింది. ఆయన హృదయం తుపానులో సముద్రం లాగా ఆవేదనతో పొంగిపోరలింది. తనకు జీవితంలో మిగిలిన ఒక్క ఆనందమూ శాశ్వతంగా పోయినట్లు ఆయనకు అనిపించింది. తన పర్పు దొంగిలించినందుకు గాని, అంత గాలివానలో డబ్బే మన్నా దొరికితే తీసుకోవచ్చునని టిక్కెట్ల గదిలోకి వెళ్లినందుకు గాని ఆయన ఆమెను మనస్సులో కూడా దూషించలేదు. ఆమె ఆఖరుతత్వం ఆయనకు తెలుసు. ఇప్పుడు ఆమె చిలిపితనాలు, కొంటెతనాలు ఆయనకు ప్రేమ పాత్రాలయాయి. ఆయనలో లోతుగా మాటుపడియున్న మానవతత్వాన్ని ఈ జీవి వికసించ జేసింది. ఆయన భార్యగాని ఆయన వీలల్లో ఎవరుగానీ ఈమె వచ్చినంత దగరగా రాలేదు. ఆయన విలువలు, నియమాలూ, ధర్మచింతా, వేదాంతం అన్నీ త్యజిస్తూ డాయన, ఈ వ్యక్తికి ప్రాణం పొయ్యగలిగితే.

అవతల మనుష్యులు వస్తున్న సవ్వడి వినిపించింది. రావుగారు కళ్లు తుడుచుకొని ఒక క్షణం ఆలోచిస్తూ నిలబడ్డారు. తర్వాత ఒక నిశ్చయంతో ఆమె వేళ్ళ నందులోంచి డబ్బుతీసి తెరచిఉన్న డ్రాయరులోవేసి డ్రాయరు మూశారు. కాని తన పర్పు ఆమె చేతి లోంచి విడదీయడానికి ఆయనకు మనస్సు వొప్పలేదు. తనకు సంబంధించినదేదో ఒక చిహ్నంగా ఆమె శరీరంతో ఉండిపోవాలని ఆయనకు అనిపించింది. కాని యితరులు ఆమె దొంగతనం చేసిందని అనుకుంటే ఆయన భరించలేరు. అంచేత జాగ్రత్తగా ఆ పర్పులోనుంచి తన పేరుగల కార్డు తీసివేసి బరువైన హృదయంతో అక్కణ్ణించి వెళ్లిపోయారు.